

# పాపజాతి

శ్రీ ఆర్. ఎన్. సుదర్శనం

తాతయ్య చచ్చిపోయాడు.

నాగుబాము కరచి చచ్చిపోయాడు.

తాతయ్య నన్ను పెంచి పెద్ద చేశాడు. కాని తాతయ్యను నేను ప్రేమించలేక పోయాను.

ఈ మధ్య మూడు నెలలుగా నాకూ ఆయనకీ మాటలేవు!

తీరి వచ్చిందేమో, ఉన్నట్టుండి నిన్న ప్రాట్టున నామీద విరుచుకుపడ్డాడు. ఎప్పుడూ అనని మాటలు అన్నాడు. ఇంట్లో నుంచి వెళ్ళిపోమన్నాడు. తనకూ నాకూ యిక ఏలాటి సంబంధమూ ఉండదన్నాడు!

వెళ్ళి ఆలోచిస్తూ కూర్చుండిపోయాను.

నాలో పశ్చాత్తాపంలేదు! ఎందుకుంటుంది?

చివరకు వెళ్ళడమే మంచిదేమో అనిపించింది. ప్రయాణానికి సిద్ధమవుతున్నాను.

ఇంతలో వార్త! ఆయనే వెళ్ళిపోయాడని వార్త! ఈ రోకాన్ని విడిచి, నన్ను నా మానాన వదిలి, వెళ్ళిపోయాడని వార్త!

నాకు ఏడుపు వచ్చింది. ఏదాను.

అంతే! పశ్చాత్తాపం మాత్రంలేదు.

నా గుండెలో ప్రశాంతి, ఎన్నడూ ఎరగని ప్రశాంతి.....

జీవితాన్ని ఒక్కసారి నిష్కామంగా పర్యాలోకిస్తూ నిట్టూర్పు వదలాలనే ప్రశాంతి.....

తాతయ్య పాముని ద్వేషించినంతగా రోకంలో మరెవ్వరూ దేన్నీ ద్వేషించలేరు అనిపిస్తుంది నాకు. అదేమి విచిత్రమో, ఆయన కంటబడినన్ని పాములు కూడా, పాథారణంగా ఏ ఒక్కరికీ తారసిల్లవనే నా అభిప్రాయం. బ్రతికినన్నాళ్ళూ చూచిన పాముని చంపకుండా విడిచిపెట్టరాదన్న ప్రతిజ్ఞ ఆయనది! చివరకు పాముకాటువల్లే ఆయన మరణం సంభవించింది. పాపజాతి జయించిందన్న మాట!

\* \* \*

తాతయ్యకి మా అమ్మ ఒక్కరే ఆడపిల్ల. ఆమెకు పూర్వమూ, అర్వాతా, మొత్తం నలుగురు మగపిల్లలు కలిగి, దక్కకుండా పోవడం జరిగింది. అటుపైన సంతానంలేదు. అది

శాపమన్నారు. అందుకు కారణం తాతయ్య పాముల్ని, ముఖ్యంగా నాగుబాముల్ని, చంపడమే నన్నారు. తాతయ్య బ్రాహ్మ సమాజవాది, హేతువాది, సంఘ సంస్కర్త. అలాంటి మూఢ విశ్వాసాల్ని లెక్కచెయ్యలేదు. 'నేను నమ్మను పొమ్మ'న్నాడు.

మా అమ్మమ్మకి మాత్రం ఆ విషయంపట్ల గాఢమైన విశ్వాసం ఉంది. తన భర్త శ్రేయస్సును గూర్చి ఆమె ఎప్పుడూ భయపడుతూ వుండేది. కాని ఆయన ధైర్య సాహసాల ముందు ఆమె ఏమీ మాట్లాడలేక పోయేది.

మా అమ్మకు తొలిచూలు నేను మగబిడ్డ కావటం అమ్మమ్మకు ఎంతో సంతోషం కలిగించింది. ఆమె నాగుల చవితినాడు భర్తకు తెలికుండా ప్రతం చేసుకుని నాగేశ్వరునికి ఎన్నో మొక్కులు మొక్కుకునేదట. తన ప్రార్థనలూ నోములూ పరించాయను కున్నది. అన్నీ నాతో చెప్పుకునేది.....

తాతయ్య తన ఆస్తికి వారసుడు పుట్టాడని సంతోషించాడు.

ఇద్దరూ నన్ను పెంచుకునే ఉద్దేశంతో, నా తల్లిదండ్రుల నుంచి నన్ను వేరుచేసి తీసుకొచ్చేశారు.

నాకు బాగా జ్ఞాపకం: చిన్నతనంలో మానాన్న ఉద్యోగం చేస్తున్న పూరు అప్పుడప్పుడు అమ్మమ్మతో వెళ్ళి వారం రోజులుండి మళ్ళీ ఈ పూరు వచ్చేస్తూండటం. వెళ్లే రోజున ఉన్న సంతోషం, సరదా, కూతూహలం, నాలో తిరిగి వచ్చే రోజున ఉండేవికావు! మనస్సు కొండెక్కిన దీపంలా అయ్యేది. అక్కడ మా అమ్మ దేవలోకంకోని దేవతగా, ఆ వారం రోజులూ నేను స్వర్గంలో ఉన్నట్లుగా అనిపించేది. అమ్మకు దూరమై తిరిగి వస్తూంటే, లోకం, చెట్లూ, చేమలూ, అకాశం, నిర్జీవంగా, ఏడుస్తూ కనిపించేవి. తిరిగి వచ్చిన రెండు మూడు రోజులదాకా నా మనస్సులో రైలు పరుగెడుతున్న ధ్యాసా, ఏదో పోగొట్టుకొన్న దిగులూ, అంటిపెట్టుకుని వదిలేవికాదు. ఏమిటో, సర్వమూ బరువుగా బాధగా ఉండేది.!

"ఏమిటి నాయనా, అలా వున్నావు?" అని అడిగేది అమ్మమ్మ.

ఏమని చెప్పను! నాకే తెలిసేది కాదు!

"ఆ పట్నం నీళ్లు పడక, వారం రోజులకే బెంగడి పోయాడు అబ్బాయి" అంటూ ఆమె తాతయ్యతో నన్ను గురించి వ్యాఖ్యానించేది.

ఒకసారి మా అమ్మా నాన్నా ఈ వూరు వచ్చారు. అప్పటికి నా కిద్దరు చెల్లెళ్లు. మా తమ్ముడింకా పుట్టలేదు. వాళ్ళతో ఎన్నో ఆటలు ఆడాను. చాల సరదగా గడిపాను. “అన్నయ్యా నువ్వు మాతో వచ్చేయరాదా!” అన్నారు వాళ్లు. వాళ్ళతో వెళ్ళిపోవాలని గట్టి నిర్ణయం చేసుకున్నాను. “నేనూ వెళ్తాను” అని మా అమ్మమ్మతో చెప్పాను. “తాతయ్యతో చెబుతానండ” అన్నది. “తిరిగి రావడానికి వాడికి తోడెవరు?” అని అడిగాడు. “మీరు వెళ్ళి తీసుకు రావాలి” అన్నది అమ్మమ్మ. “నాకు వేరే పనులేవను కున్నావా? అయినా యిప్పుడు చూశాడుగా అమ్మా నాన్నల్ని, ఇంతలో మళ్ళీ ఆ వూరెందుకు? ఇక్కడ చదువు చెడదా!” అన్నాడు. అప్పుడు నేను రెండో తరగతి చదువుతున్నాను.

ఆ మధ్యాహ్నం మా అమ్మవాళ్లు వెళ్ళిపోయారు. నేనూ వెళ్ళాలని మొండి చేశాను. కాని తాతయ్యను చూడగానే నోరు మూసుకున్నాను. ఆ రాత్రి పక్కమీద పడుకుంటే, క్రితం రాత్రి మా చెల్లెళ్ళూ నేనూ కథలు చెప్పుకుంటూ కలిసి పడుకోవటం, వాళ్ళతో నేను తప్పకుండా వస్తానని చెప్పటం, జ్ఞాపకము వచ్చింది. నా వోటమి నాకు దుర్భరంగా వుంది. వెళ్ళాలి, వెళ్ళాలి, వెళ్ళలేక పోయానే, అన్నయ్యతో ఏడుపూ కోపం ముంచెక్కుకు వచ్చేయి. నేను నన్నగా ఏడుస్తున్నాను. అమ్మమ్మ వూరడింపు మాటలు రెక్కచెయ్యటం లేదు. తాతయ్య ఒక్క ఉదుటున నామీద లంఘించాడు. రెక్క పట్టుకుని బరబర ఈడ్చుకువెళ్ళి వాకిలి బయటికి నెట్టి “వెళ్ళరా, వెళ్ళిపో! నిన్ను ఎవ్వరూ పట్టుకోవడం లేదు.” అన్నాడు. తలుపులు మూసుకున్నాడు. బయట చీకటిగా చలిగా వుంది. ఎట్లా వెళ్లేది? ఏడుపు మానేసి వెళ్ళగలనేమో వూహించుకుంటూ కూర్చున్నాను. రైలుస్టేషన్ ఎంతదూరం ఉంటుంది? నడవగలనా? దారిలో దొంగడూ, బూచాడూ వస్తే? రైలు ఎప్పుడు వస్తుందో? టికెట్ లేకుండా రైలెక్కడం ఎలా? వెళ్ళడం అసాధ్యమని పించింది. వెళ్ళినా మా నాన్న మళ్ళీ యిక్కడికే పంపిస్తాడని పించింది. నన్ను వీళ్ళకి యిచ్చేశాక ఎందుకు ఉంచుకుంటారూ! అనిపించి దుఃఖం వచ్చింది. కుమిలి ఏడ్చాను. ఇంతలో అమ్మమ్మ తలుపులు తీసుకుని వచ్చి నన్ను కావలింపుకుని ఎత్తుకుంది. రోసలికి తీసుకువెళ్ళి పడుకోబెట్టుకొంది. ఆమె డొక్కలో దూరాను. చప్పుడు చెయ్యకుండా అమ్మమ్మ కూడా ఏడుస్తోంది! ఎందుకో? ఆమె కన్నీళ్లు చూచి నా మనస్సు కరిగిపోయింది..... అమ్మమ్మకోసం యిక్కడే వుండాలి అనుకున్నాను. నాకు ఎంత కోరికగా ఉన్నా, నా చెల్లెళ్లు ఏమనుకున్నా, వెళ్ళకూడదను కున్నాను.

అప్పట్లోనే జరిగిన మరొక సంఘటన నామీద చెరగని ముద్ర వేసింది. ఒకనాడు తాతయ్య మా యింటి ఆవరణలో త్రాచుపామును చంపబోవటం, అది కన్నుమని ఆయన మీదికి ఎగరటం, ఆయన లంఘించి దాన్ని చావుదెబ్బ కొట్టటం, అది మళ్ళీ కనిపించకుండా పారిపోవటం నేను కళ్ళారా చూశాను.

అప్పటి తాతయ్య ఆకారం, ఆవేశం, నన్ను ఆకట్టు కొన్నాయి. ఇంటి చుట్టూ శిథిలమైన మట్టి ప్రహరీగోడ, కొన్ని రాళ్ళ గుట్టలూ వుండేవి. దెబ్బతిన్న త్రాచు పగవట్టుతుందనీ, పొంచి వుంటుందనీ ప్రతీతి. వెంటనే తాతయ్య గోడ త్రవ్వించివేసి, రాళ్ళూ అవీ తీయించి శుభ్రం చేయించి, ఇటుకగోడపెట్టి గచ్చు చేయించేశాడు. అలా జాగ్రత్త తీసుకున్నా, యింటిల్ని పొదికి భయం మాత్రం పోలేదు చాల రోజులదాకా.

నాకు చాల ఏళ్ళదాకా పోలేదు.

చిన్న విషయాలలో తాతయ్య చూపించే కఠిన్యం నా మనస్సు మీద దెబ్బతీసింది. సవ్యమైన కోరికల్నిగూడా ఆయన ముందు వెలిబుచ్చటం మానేశాను. నాకేమైనా కావలసిఉంటే నెమ్మదిగా అమ్మమ్మద్వారా సాధించే వాణ్ణి. తాతయ్యకు కోపం రాకుండా ఎలా తప్పించుకు తిరగాలో అలా తిరిగేవాణ్ణి. నేను పెద్దవాడి నవుతూ వుండగా, తాతయ్య తిట్టడం, మందలించడం మానుకున్నాడు. ఒక్కొక్కసారి బోధించడం, మెత్తగా అదుపులో పెట్టడం, సాగించాడు. అదుపులో పెట్టలేక పోయినప్పుడు గంభీరంగా ఆవేదనపడ్డాడు. తర్వాత క్రమంగా చూచి చూడటం నా దారికి నన్ను వదిలి వూరుకున్నాడు.

చిన్నప్పటినుంచీ కూడా నా కెక్కువమంది స్నేహితులు లేరు. అందులో ముఖ్యులంటూ ఎవరూ లేనేలేరు. ఉన్న స్నేహితుల్ని యింటికి తీసుకురావటానికి వీళ్లేదు. చదువు చెడ టుందిట. నేను వాళ్ళ యిళ్ళకూ వెళ్ళకూడదు. చాలుగా వెళ్ళినా సూర్యాస్తమయం కాకుండానే యిల్లు చేరుకోవాలి. గేమ్స్ ఆడుకుంటూ ఆలస్యం చెయ్యడానికూడా వీలేదు. మేం బ్రాహ్మణులం. వూళ్ళో చాలమంది యితర వర్గాల వారు. తాతయ్య పెద్ద భూస్వామి. పైగా సంస్కృతమూ ఇంగ్లీషూ క్షుణ్ణంగా చదువుకున్నవాడు. సంస్కృతద్యమంలో చేరడం, వూళ్ళో దేవాలయానికి పోటీగా భజనమందిరం కట్టించడంద్వారా వీనాడో మిగతా బ్రాహ్మణుల నుండి వేరుపడ్డాడు. అన్నింటా ఆధిక్యత ఆయనదే! ఆయన పరువూ ప్రతిష్ఠా నిలబెట్టవలసిన బాధ్యత ఆయన ఆస్తికి వారసుడైన నాకు ఉంది అని ఆయన అభిప్రాయం. ఆ బరువు మొయ్యటమే నాకు సుతరామూ యిష్టంలేదు!

హనుమంతు, మా పెద్ద జీతగాడు, నన్ను అప్పుడప్పుడు వాళ్ళింటికి తీసుకు వెళ్లేవాడు. వాళ్ళ కాపులు. వాడి కొడుకు వెంకటేశు నాకు రేగుపళ్ళూ, నేరేడుపళ్ళూ యిచ్చేవాడు. వాడూ నేను చదువుతున్న స్కూల్లోనే చదివేవాడు. వాడి చదువుకు తాతయ్య ధనసహాయం చేశాడు. వాళ్ళమ్మ నాకు మజ్జిగ ‘దాహం’ యిచ్చేది. వెంకటేశుకంటే వాడి చెల్లెలు సుబ్బలు నన్ను బాగా ఆకర్షించింది. తర్వాత తర్వాత దానికోసమే వాళ్ళ యింటికి వెళ్లేవాణ్ణి. ఆరేడేళ్ళ వయసులోనే సుబ్బలు నన్ను— పదేళ్ళవాణ్ణి — నిర్భయంగా కప్పించేది. మాట్లాడుతూ మాట్లాడుతూ చప్పున కావలింపుకొని ముద్దులు పెట్టుకొనేది. ఏదో చేసి పారిపోయేది. ఇద్దరం కాలవగట్టున షికారు వెళ్లేవాళ్ళం..... “నేను నీ పెళ్ళాన్ని” అనేది సుబ్బలు.

పైస్కాలు చదువు ముగిశాక నాలుగేళ్లు మద్రాసులో కాలేజీలో చదువుతూ వేను పూరి మొహం చూడలేదు. సెలవుల్లో కూడా మా అమ్మా నాన్నల దగ్గరకు వెళుతూ, అమ్మమ్మని అక్కడికే రమ్మనేవాణ్ణి. అప్పట్లో తాతయ్య జబ్బుపడి కొంత కాలం చికిత్సకోసం మా అమ్మదగ్గరే ఉండాలని వచ్చింది.

జబ్బులో తాతయ్య చచ్చిపోతాడనీ, వేనూ అమ్మమ్మా శాశ్వతంగా మా అమ్మానాన్నలతో ఉండిపోతామనీ అంతరాంత రాల్లో ఏదో నాకే తెలిసి ఆశ ఉండేదనుకుంటాను. ఆనందంగా గడిపిన రోజులవి. చాల ఉత్సాహంగా సాగింది నా చదువు. చరిత్ర, సాహిత్యం నా అభిమాన విషయాలు. బి. ఏ. సెకండ్ క్లాస్ లో పాసయ్యాను. నా బి. ఏ. పూర్తయ్యేప్పటికీ తాతయ్యకు జబ్బు నయమైపోయింది. బి. ఎల్. చదువుతానన్నను. తాతయ్య సమ్మతించలేదు. బి. ఎల్. చదివితే గ్రామాన్ని వదిలిపెట్టి, భూమి పుత్రా పాలేళ్లకు వప్పజెప్పి, పెట్టుంలో కాపురం పెట్టు వలసి వస్తుందని ఆయన అభ్యంతరం. మా నాన్న జోక్యం చేసుకో లేదు. తాతయ్య మాటంటే ఆయనకూ అమ్మకూ వేదవాక్కు. అందుకే మా నాన్నంటే యిష్టంపున్నా గౌరవభావంలేదు నాకు. డబ్బుకోసం, ఆస్తికోసం తను ఒకసారి అమ్మడు పోవడమే కాకుండా నన్ను శాశ్వతంగా తాకట్టు పెట్టే శాడని అనుకునే వాణ్ణి.

విసుగుతో అయిష్టంతో గ్రామానికి తిరిగి వచ్చిన నాకు సుబ్బుల్ని చూడగానే ప్రాణం లేచివచ్చింది. నాలుగేళ్లలో సుబ్బులు పూర్తిగా మారిపోయింది. పొరవిడిచిన గోధుమవన్నె త్రాచులా, దాని మెరిసే వళ్లు, కళ్లు, ఆ చలాకీతనం, ఆ కవ్వంపూ, దాని మాటకారితనం, నన్ను పూర్తిగా లోబరచుకున్నాయి. సుబ్బులు తండ్రి సొంతంగా కొంత పొలం కొన్నాడు. వెంకటేశుకి ఫారెస్టు డిపార్టుమెంటులో ఉద్యోగం వచ్చి వెళ్లిపోయాడు. సుబ్బులు ఎసెసెల్సీ పాసై ఉంది.

సుబ్బులు మా యింటికి రావడం, మేడమీద నా గదిలో జాప్యం చేస్తూ ఉండిపోవడం మా అమ్మమ్మ గమనించింది:

“మేడమీద యింతసేపేం జేస్తున్నావే? అప్పుడే వెళ్తావంటే!” అన్నది అమ్మమ్మ.

“పుస్తకాలు చూపిస్తున్నారు.”

“వీ చదువు పూర్తయింది కాదటే!”

“ఎక్కడా! టీచర్ ట్రైనింగ్ కి వెళ్తానుకుంటున్నా.”

“అయితే ఉద్యోగం చేస్తానంటావా! వయసు వచ్చిన పిల్లవు మీ నాన్న నీకు పెళ్లి చేయడటే? ఏం తిరుగుళ్లివీ! వే జెప్తుతానుండు.....”

“ఆయన్నే అడగండి. నాకేం తెలిదు.” అంటూ మూతి బిగించి తుర్రున పారిపోయింది సుబ్బులు. గిడుసుగా ‘ఆయన’ అంటే ఎవరో తేల్చుకుందానే! వేను నవ్వుకున్నాను.

అమ్మమ్మ నాతో అన్న : “ఒరే సూర్యం, దాన్ని మేడ మీదకు పిలవకురా బాబూ! నీకు పుణ్యముంటుంది..... ఎంత

అప్రతిష్ట!..... వద్దు నాయనా, చదువుకున్నవాడివి, ఏం పను లివి?..... నా మాట వినరా! మీ తాతయ్యకు తెలిస్తే మరే మన్నా ఉందా?” నా గడ్డం పట్టుకుని ప్రాధేయపడింది.

“తాతయ్య సంస్కర్త లేవమ్మా! మరేం ఫర్వాలేదు. పెళ్లాడమంటే ఆడేస్తే పోయే..... అయినా ఈ వెధవ్వల్లో నన్ను జపం చేస్తూ కూచోమంటావా? సుబ్బులు నాకు చిన్నప్ప ట్నుంచీ స్నేహం. బావుంటుంది కూడానూ.....” అంటూ నవ్వుతూనే నా అభిప్రాయం వ్యక్తం చేశాను.

అమ్మమ్మ దిగాలుపడి చూచి మౌనం వహించింది.

తర్వాత అమ్మమ్మ ఏం చేసిందో సుబ్బులు మా యింటికి రాలేదు.

నేనే వాళ్లింటికి వెళ్తాను.

సుబ్బులు లేదు. ట్రైనింగ్ కి గుంటూరు వెళ్లిందని చెప్పాడు వాళ్లనాన్న.

హనుమంతులో మాట్లాడుతూ వుండిపోయాను. ను మంతులో చాల మార్పు వచ్చింది. కొడుకూ కూతురూ చదువు కోవడం, తనకు సొంత కమతం ఏర్పడటం ఒక కారణం. అంత కంటే గ్రామంలో బలపడుతున్న కమ్యూనిస్టు పార్టీ తో సంబం ధము ఏర్పడటం ముఖ్య కారణం. ఎన్నో విషయాల్ని గూర్చి తనకు తెలీనట్టుగానే నన్ను కదిపాడు. సోషలిస్టు సిద్ధాంతాలతో నాకు పూర్తిగా ఏకీభావం వుందని తెల్పుకోగానే చాల సంతోషించాడు. క్రమంగా నన్ను పార్టీ వాళ్లకి పరిచయం చేశాడు.

మా తాతయ్య మీదేకాదు, మా తాతయ్యలాంటి వాళ్లందరి మీదా నా కెంతో అక్కసు వుంది. త్రవ్వేకొద్దీ, నాకే ఆశ్చర్యం కలిగేలా, వాళ్ల అన్యాయాలూ అప్రభంశాలూ నన్ను ఉత్తేజితుణ్ణి చేశాయి. మా తాతయ్య పేరుకు పెద్ద సంస్కర్త. విధవా వివాహాల్ని సమర్థించాడు. విగ్రహారాధననీ, మూఢ విశ్వాసాల్ని నిరసించాడు. అంతే! అగ్రవర్ణాలతో శూద్రులతో సహపంక్తి భోజనాలదాకా ఫరవాలేదన్నాడు. కాని గాంధీగారి హరిజనోద్యమం ఆయనకు వచ్చి వెలక్కాయవతు అయింది. మింగుడు పడక అక్కడితో ఆగిపోయాడు. ఆర్థిక వ్యవస్థలోని హెచ్చు తగ్గుల మీద ఆధారపడిన వర్గవిభేదం, వర్గాల మధ్య స్పర్థ, ఆయన సుతరామూ ఒప్పుకోలేదు. చదువూ, సంస్కారమూ, సంప్రదాయమూ, వ్యక్తుల భావాల్ని ప్రవర్తననూ నిర్ణయిస్తాయట. అవి భగవత్ప్రసాదితమైన తెలివి తేటల మీద ఆధారపడతాయట. ఆర్థిక వ్యవస్థకూ, చదువుకూ, సంస్కరానికీ, ముడి పెట్టడం సరికాదంటాడు. సంస్కారం ఉన్నవాళ్లు, లేనివాళ్లు, అంటూ రెండు వర్గాలనీ, అందులో క్రింది వర్గంవారు కృషి చేసి సంస్కారం అలవర్చుకుని పై వర్గంలోకి వెళ్లే అవకాశం కల్పించటమే కర్తవ్యమనీ వాదిస్తాడు. అలాంటి అవకాశాలు ఆర్థికమైన వ్యవస్థమీద ఆధారపడి వుండటమే కాదు, ‘సంస్కారం’ అనేదే ఆర్థిక వ్యవస్థాపరిణామం తాలూకు విశేష ఫలితమంటే ఒప్పుకోడు! ‘సంస్కారం’ మాన

వుడు తొక్కవలసిన దారి, మానవత్వపు విలువ అంటాడు. భూస్వాములూ, ధనికవర్గమూ తమ అధికారాన్ని నిలుపుకోడానికి, పేదసాధ్ను అణగద్రొక్కడానికి చూపిస్తున్న మృగత్వం ఈ 'సంస్కారం' అంటే, దాన్ని 'కుతర్క' అంటూ త్రోసివేస్తాడు. ఇలాంటి చర్చలు ఒకటి రెండు జరిగాక సిద్ధాంతాలను గూర్చి వాదించటం మానేశాడు తాతయ్య.

“పోనీ, నీ ఆస్తిపాస్తుల విషయమైనా నువ్వు జాగ్రత్త పడాలి కదా! నువ్వు చెబుతున్న సిద్ధాంతాల ప్రకారమే అయినా నువ్వు కమ్యూనిస్టుల్లో చేరటం నీకు లాభదాయకం కాదు” అన్నాడు ఒకనాడు.

“తాతయ్యా! ఆస్తి ముఖ్యమా? సంస్కారం ముఖ్యమా? నువ్వే అంటావు సంస్కారం ముఖ్యమని. న్యాయం ఎటువైపు ఉన్నదో అటువైపు మొగ్గుటమే ఉత్తమ సంస్కారం. పుస్తకాలు బట్టీ పెట్టిన చదువు, పాండిత్యం, సంస్కారం కాదు. నాకు కావలసింది సర్వమానవ కల్యాణం. మానవత్వం విలువే అన్నిటిని మించిన విలువ” అంటూ ఆయనవాదం ఆయనకే అప్పగించాను.

“మానవత్వానికి నీతి నిజాయితీ లక్షణాలు. సంయమనం కావాలి. దౌర్జన్యం, హింస వర్జించాలి. మనస్సులు పెరగాలి. అందుకు భిన్నంగా ప్రవర్తిస్తూ, దాన్ని సమర్థించుకునే వారిలో కనిపించేది మానవత్వం కాదు, పశుత్వం.”

“ఇవన్నీ కడుపులు నిండినవారు చెప్పే కబుర్లు! భిన్న వర్గాల మధ్య నీతి నిజాయితీ వగైరాలు నిలవు. అవి ఒకే వర్గంలోని వ్యక్తుల మధ్యే చెల్లుతాయి.”

తాతయ్య కొంతసేపు మౌనంగా ఉండి,

“నీలో ఈ అసంతృప్తికి కారణం?” అని సూటిగా ప్రశ్నించాడు.

“లోకంలో కళ్ళెదుట కనిపిస్తున్న అన్యాయం. తోటి మానవుల దీనావస్థ. అంతకంటే వీం లేదు.” అన్నాను గొప్పగా.

తాతయ్య మళ్ళీ మాట్లాడలేదు.

తాతయ్య నాకు పెళ్ళి కుదిర్చాడు. చాల చాకచక్యంతో కుదిర్చాడు. ఆ సంబంధం మా అమ్మా నాన్నా కుదిర్చినట్లుగా, వ్యవహారం యావత్తూ వారి ద్వారానే జరిగింది. మా అమ్మ ముందు నేను బదులు చెప్పలేక పోయాను. అందుకు కీలకమైన కారణం, ఆలోచిస్తే, ఇవాళ అర్థమౌతోంది. వివాహం ద్వారా, నేను జీవితంలో పోగొట్టుకున్న డేమిటో తిరిగి వస్తుందనీ, మా అమ్మకు చేరువౌతాననీ ఏదో అస్పష్టమైన ఆశ నన్ను ప్రేరేపించి దనుకుంటాను. “చెల్లెళ్ళకు పెళ్ళి చేయాలి. నువ్వు వెంటనే చేసుకోవడం ముఖ్యం” అని ఉద్బోధించింది అమ్మ. ముఖ్యంగా తాతయ్య జోక్యం నా కెక్కడా కనిపించక పోవడమే నన్ను సుముఖుణ్ణి చేసిందనుకుంటాను.

శాంత తెల్లగా పిండిబొమ్మలావుంది. చాల సుకుమారంగా వుంది. ఆమె నేం చేసుకోవాలో నాకు తెలిలేదు. ఆమెతోసంసారం

మొక్కు తీర్చుకున్నట్లుగా ఉంది; ఉపోషం ఉంటూ ఫలహారం తిన్నట్లుగా, నాజాగ్గా ఉంటోంది గాని, కడుపునిండా భోజనం చేసిన సంతృప్తిలేదు.

వివాహం ద్వారా క్రొత్త జీవితం ప్రారంభమౌతుందనీ, నాలో మార్పు వస్తుందనీ, నాకేదో విముక్తి లభిస్తుందనీ భావించిన నాకు ఆశాభంగం కలిగింది. నాపెళ్ళి తాతయ్య కుదిర్చిన వైనం క్రమంగా తెలిసిరాగానే ఆ పొందుతున్న కాస్త తృప్తి ఎటో మాయమైంది.

ఒక అయిదేళ్ళ కాలం, పార్టీ రాచకీయాల్లో కార్యకర్తగా పనిచేస్తూ శాంతను గూర్చి పట్టించుకోవడం మానేశాను. మాకు సంతానం లేదనే బెంగ అమ్మమ్మకు తప్ప తాతయ్యకు ఉన్నట్టు కన్పించలేదు. ఉన్నా బయటపడలేదేమో! నేను పార్టీలో పలుకుబడి సంపాదించటం గమనించిన తాతయ్య నన్ను ప్రోత్సహించటం ప్రారంభించాడు! పట్టి ఆసక్తి కనబరచటమే కాదు, డబ్బు విషయంలోనూ ఉదారంగా ఉన్నాడు. ఎన్నికల్లో పార్టీ, టిక్కెట్టు మీద శాసనసభకు పోటీ చేశాను. వోడిపోయాను.

ఓటమి తర్వాత రాచకీయాలపట్ల వైముఖ్యం కలిగింది. కమ్యూనిస్టుపార్టీ ఈ దేశంలో కలలపార్టీ అనిపించింది. ముఖ్యంగా తాతయ్య జోక్యం, పార్టీలో కొందరి ప్రవర్తనా నాకు నచ్చలేదను కుంటాను.

తాతయ్య జబ్బుచేసి మంచాన పడ్డాడు. తాళం చెపులు నా చేతికిచ్చాడు. ఇంటి వ్యవహారాలన్నీ నేను చూచుకోవలసి వచ్చింది. రాచకీయాలనుంచి వైదొలగడానికి ఈ పరిస్థితి దోహదం చేసింది.

ధన వ్యయంలోనే కాదు, ధన సంపాదనలోనూ, ‘మజ’ ఉందని గ్రహించాను.

ధాన్యం నిలవ చెయ్యడంలో, ధరలు పెంచడంలో, దొంగ రవాణా చేయడంలో, ఉద్యోగుల్ని బుట్టలో వెయ్యడంలో, వాళ్ళకి ఎరపెట్టడంలో— న్యూపార జీవన వైవిధ్యంలో ఉన్న జీవన వ్యాపార వైవిధ్యం నన్ను ఆకొట్టు కొన్నది. రేసెన్, మధ్యం, మదవతీ అన్నీ అనుభవానికి వచ్చేయి, పేకాలు తప్ప. అదంటే అసహ్యం నాకు.

సుబ్బులు తిరిగి వచ్చింది.

సుబ్బులు తిరిగి రావటం ఒకవిధంగా నా అదృష్టం. ధన సంపాదన కంటే ధన వ్యయం మితిమీరిపోతూ, నన్ను నేను అదుపులో పెట్టుకోలేక వ్యసనాలకు లొంగిపోతున్న పరిస్థితిలో వీం చెయ్యాలో తోచక తికమక పడుతున్నాను. శాంత కాన్పుకి వెళ్ళింది. పెళ్ళైన ఆరేళ్ళకి వచ్చిన చూలు. చికిత్సకోసం తాతయ్య మా అమ్మా నాన్నల దగ్గర ఉంటున్నాడు. నాకు పూర్తి స్వేచ్ఛ.

సుబ్బులు రెండేళ్ళ ట్రెయినింగ్ చదివి, ఎక్కడో స్కూల్లో నాలుగేళ్ళ పనిచేసి, స్వగ్రామం బదిలీ చేయించుకుని వచ్చింది. మళ్ళీ మాకు స్నేహం కలిసింది. మూడు

నెలలో నుబ్బులు నన్ను అదుపులోకి తీసుకొచ్చింది. అనవసరమైన ఖర్చు మానిపించేసింది— అంటే రేసెన్, తాగుడు లాంటివి. నాకు మనస్థిమితం ఏర్పడింది. ఇంటి పట్టున వుండి వ్యవహారాలు చక్కబరచుకో గలిగాను.

మా సంబంధంలో రహస్యం అంటూ ఏమీ లేదు. హనుమంతు కొంత గొడవ చేశాడు. సుబ్బులు తనకు వేరుగా యిల్లు తీసుకుంది. మా సంగతి అమ్మమ్మకూ తెలుసు. గ్రామంలో అందరికీ తెలుసు.

శాంతకు పిల్లాడు పుట్టి చచ్చాడో, చచ్చి పుట్టాడో ఏదో జరిగింది. నేను వెళ్లలేదు. వెళ్లలేదని గొడవ జరిగింది. ఆ వూరి నుండి మనిషి వచ్చాడు. సుబ్బులు సంగతి వాళ్లదాకా వెళ్లింటు. మా అమ్మమ్మ నా గొంతు మీద కూచుంది.

“సరే వెళ్లి చూచి వస్తా” నన్నాను.

“కాదు, అమ్మాయిని తీసుకు రావా” అన్నది.

“సరే, వస్తే తీసుకొస్తాను.” అన్నాను.

“సుబ్బులు సంగతేమిటి?” అని ప్రశ్నించింది.

“దాన్ని వదిలిపెట్టను.”

“అది యిహ మళ్ళీ ఈ యింటి గడవ తొక్కితే నేను బావిలో దూకుతాను.”

“లాభంలేదు! నేనే ఈ యిల్లు విడిచి పోవార్చి వస్తుంది.” అన్నాను.

“అఘాయిత్యం పిల్లాడా, శాంత ఏం చేస్తుందిరా?” అంటూ ఏడ్చింది.

“నాకు తెలీదు.”

“పోనీ..... ఈ యింటికి తీసుకురాకుండా ఆ ముండతో మరో చోటెక్కడైనా రహస్యంగా ఏడు..... ఏం? శాంతను రోష్టు పెట్టకు.....”

నాకు నవ్వు వచ్చింది. “అలాగే” అన్నాను.

“నా మీద ఒట్టు!..... మా నాయనే!..... నా మాట విను..... శాంత మంచిదిరా, దాన్ని నొప్పి పెట్టకు.....” అంటూ భోరున ఏడ్చేసింది.

నాకూ ఏడ్పు వచ్చింది. చేతిలో చెయ్యిపెట్టి “శాంత నేమీ కష్టపెట్టను లేవే!” అన్నాను.

నేనటు శాంతను తీసుకు రావటానికి వెళ్లానో లేదో, తాతయ్య యింటికి తిరిగి వచ్చాడు. సంగతంతా బోధపరచు కున్నాడు. తాతయ్య ఆరోగ్యం కోలుకుంది. ఆయనకు ఎక్కడ లేని వోపికా వచ్చింది. వెంటనే వెళ్లి తన పలుకుబడిన తా ఉపయోగించి సుబ్బునికి ట్రాన్స్ఫర్ ఆర్డర్స్ వేయించాడు. నేను శాంతతో తిరిగి వచ్చేప్పటికి ఆయన మళ్ళీ తాళం చెవులు చేతికి తీసుకుని కూర్చున్నాడు.

శాంతను దిగబెట్టి నేను సుబ్బుల్ని చూడటానికి వెళ్లాను. సుబ్బులు తన బదిలీ విషయమై చాల కోపంగా వుంది. “నాకు హక్కులంటూ ఏమీ లేవా? మిమ్మల్ని వివాహ మాడేందుకు ఎన్నో అవాంతరాలు, పోనీ లెమ్మనుకున్నా, మీరున్న నూళ్లో ఉండటానికి, మీరున్న యింటికి రావటానికి కూడా హక్కు లేదా?... ఏమైనా సరే, మీరు నన్ను పెళ్లి చేసుకుని తీరాలి.” అన్నది.

“అలాగే” అన్నాను అనాలోచితంగా.

“ఊరికి అనడం కాదు! ఆరేళ్లై పిల్లలు కలగలేదు, ఆమె ఆరోగ్యం ఎప్పుడూ బాగుండదు, ఆమె మీకు దాంపత్యానికి పనికి రాదు, అనే కారణాల మీద డైవోర్స్ కి పడేయ్యండి.....” అన్నది.

నేనేమీ మాట్లాడలేదు.

శాంతకు క్షయ అని డాక్టర్లు నిర్ణయించారు. ఆమె పుట్టి టి వారికి కబురుపెట్టి శాంతను మదనపల్లి తీసుకు వెళ్లాను. నేను తిరిగి వచ్చేస్తూంటే, మొదటిసారిగా, శాంత సుబ్బులు ప్రసక్తి తెచ్చింది: “నేను పట్టి అనారోగ్యం మనిషిని.. మీరు ఆమెనే ఎందుకు చేసుకోరాదు..... నాకేం బాధలేదు” అన్నది శాంతంగా, నిర్వికారంగా.

నాకు ఆశ్చర్యం కలిగింది. అది యింపుమించు నా మనస్సులో వున్న భావనే! కాని శాంత అలా అనగానే ఆ భావన చెదరి పోయినట్లయింది. నేను చరించి పోయాను. నాకు మొదటి సారిగా శాంత అంటే చెప్పరాని అభిమానం, అనురాగం, కలిగింది. ఆమె చేతిని నా చేతిలోకి తీసుకుని “అది ఎప్పటికీ సాధ్యం కాదు! నేను నికృష్టాన్ని..... నాకు చేతనైతే మారుతాను. మారటానికి ప్రయత్నిస్తాను. లేకపోతే నేనింటే అని సరిపెట్టుకో. నువ్వు నా దానివి.” అన్నాను.

నా జీవితం పాములా ఎన్నో మెరికలు తిరిగింది. ఎన్నడూ తిన్నగా నడవలేదు!

నేను నీతికి ఆదర్శానికి బద్ధుణ్ణి కాలేక పోయాను.

పోతే, కోరిన విముక్తిని స్వేచ్ఛనూ కూడా పొందలేక పోయాను.

అర్థం కాని శక్తి ఏదో నన్ను నాగపాశంలా చుట్టి వేసింది. ఈ విషవలయంలో నుంచీ ఎటూ నాకు విముక్తి లేదనే నిస్పృహ నాలో ప్రవేశించింది.

ఒకవైపు సుబ్బుల్ని వివాహం చేసుకుంటానని మాట యిచ్చాను. మరోవైపు శాంతతో ‘మారటానికి ప్రయత్నిస్తాను’ అంటూ అయాచితంగా ప్రమాణం చేశాను. ఈ రెండింటిలో ఎటువైపు మొగ్గలానికి కావలసిన సంకల్పమూ, ప్రేరణా నాలో బొత్తిగా లోపించాయి. మాడు మీద దెబ్బతగిలిన మనిషి లాగ, చైతన్యమూ స్వయంనిర్ణయ శక్తి కోల్పోయి రోజులు వెళ్ల దీస్తూ ఉన్నాను.

సుబ్బలు కోసం వెళ్లినప్పుడు “డైవోర్స్ కేసు పడేశారా? ఎప్పుడు పడేస్తారు?” అంటూ నిలదీస్తుంది. శాంత వ్రాసే ప్రతి ఉత్తరంలోనూ “మీరు నా కిచ్చిన మాట జ్ఞాపకము ఉందను కుంటాను. పనుల తొందరవల్ల మీ రిక్కడికి రాకపోయినా నేను నిరాశ చెందటం లేదు. నా ఆరోగ్యం యిప్పుడు మెరుగ్గా వుంది.” అని వ్రాస్తుంది.

ఏడాది తర్వాత ప్రయత్నించి సుబ్బుల్ని మళ్ళీ మామూలు బదిలీ చేయించాను. ఈ వూరు వచ్చిందో లేదో సాధికారంగా మొన్నరాత్రి నా మేడమీదకు వచ్చింది. కాని రాత్రంతా సాధింపే. “డైవోర్స్ ఎప్పుడు? పెళ్లెప్పుడు?”

తెల్లవారి సుబ్బలు మెట్లు దిగి వెళ్తుండగా తాతయ్య చూశాడు. మూడు నెలలుగా నాతో మాట్లాడడం మానేసిన తాతయ్య నా మీద ఉన్నట్లుండి విరుచుకు పడ్డాడు:

‘నీలీ జాతీ లేని అప్రాచ్యుడి’ వన్నాడు.....

‘నీకూ నాకూ సంబంధం పోయిందిరా! నువ్విక్కడ ఉండటానికి వీల్లేదు’ అని అరిచాడు.....

‘తక్కినం యింట్లోంచి వెళ్లిపో’ మన్నాడు.

అనేక క్రత తాటించుకుంటూ పొలం వెళ్లిపోయాడు....

నా చిన్నతనంలో తాతయ్యచేత దెబ్బ తిన్న ఆ త్రాచే పొంచి వుండి ఇన్నాళ్లకు పగ తీర్చుకుందా? అని ఒక డిరిహ! త్రానుపాము ఎన్నాళ్లు బ్రతుకుతుందో ఎవరికి తెలుసు? అది పగమీద ఎన్నేళ్లు ఆయినా బ్రతకవచ్చు.

ఏమైతేనేం? తాతయ్యచేత దెబ్బలు తిన్న పాము చచ్చి పోయింది, పాముకాటుతో విషమెక్కిన తాతయ్య చచ్చి పోయాడు.

మిగిలింది నేను!!

\* \* \*

మూడు నెలల తర్వాత ముగింపు:—

శాంత జబ్బు నయమై తిరిగి వచ్చింది.

సుబ్బలు నాతో సంబంధం త్రెంచుకున్నది.

“నీకు విశ్వాసం లేదు, కృతజ్ఞత లేదు. నా జీవితం నాశం చేశావు” అన్నది.

ఒకరు మరొకరి జీవితాన్ని నాశం చెయ్యటం సంభవమా?

నాకు పశ్చాత్తాపం లేదు. నాది పాపజాతి!

